



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

័័័័័័័*័័័័័័័

រាជរដ្ឋាភិបាលកម្ពុជា

លេខ : ០១០.....អនក្រ.បក

អនុក្រឹត្យ

ស្តីពីការរៀបចំ និងការប្រព្រឹត្តិទៅ

របស់គណៈកម្មាធិការជាតិគ្រប់គ្រងគ្រោះមហន្តរាយ

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី៣០ ខែវិច្ឆិកា ឆ្នាំ១៩៩៨ ស្តីពីការ តែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២ /នស/៩៤ ចុះថ្ងៃទី ២០ ខែកក្កដា ឆ្នាំ ១៩៩៤ ដែលប្រកាសអោយប្រើច្បាប់ ស្តីពី ការរៀបចំ និងការប្រព្រឹត្តិទៅ នៃគណៈរដ្ឋមន្ត្រី
- បានឃើញព្រះរាជក្រឹត្យលេខ នស/រកត/០២០២/០៤០ ចុះថ្ងៃទី១៦ ខែកុម្ភៈ ឆ្នាំ២០០២ ស្តីពីការបង្កើត គណៈកម្មាធិការជាតិគ្រប់គ្រងគ្រោះមហន្តរាយ
- យោងតាមតម្រូវការចាំបាច់របស់គណៈកម្មាធិការជាតិគ្រប់គ្រងគ្រោះមហន្តរាយ

ស រ ច

ជំពូកទី ១

បទប្បញ្ញត្តិទូទៅ

មាត្រា ១ : អនុក្រឹត្យនេះកំណត់បេសកកម្ម និង ការរៀបចំរចនាសម្ព័ន្ធ បណ្តាអង្គភាពនៃគណៈកម្មាធិការ ជាតិគ្រប់គ្រងគ្រោះមហន្តរាយ (គ.ជ.គ.ម ឬ NCDM) ។

ជំពូកទី ២

បេសកកម្ម និង រចនាសម្ព័ន្ធ

មាត្រា ២ : គណៈកម្មាធិការជាតិគ្រប់គ្រងគ្រោះមហន្តរាយត្រូវបានរាជរដ្ឋាភិបាលកម្ពុជាប្រគល់ បេសកកម្ម អោយដឹកនាំការងារគ្រប់គ្រងគ្រោះមហន្តរាយនៅព្រះរាជាណាចក្រកម្ពុជា ។

មាត្រា ៣ : គណៈកម្មាធិការជាតិគ្រប់គ្រងគ្រោះមហន្តរាយមានមុខងារ និងភារកិច្ចដូចតទៅ :

- ធ្វើការសំរបសំរួល ជាមួយក្រសួងស្ថាប័នរបស់រាជរដ្ឋាភិបាល ភ្នាក់ងារអង្គការសហប្រជាជាតិ អង្គការអន្តរជាតិ អង្គការក្រៅរដ្ឋាភិបាល សហគមន៍អន្តរជាតិ សមាគមជាតិធានា និងសប្បុរសជនក្នុងស្រុក ដើម្បីរៀបចំផែនការសំរាប់ឆ្លើយតបសង្គ្រោះបន្ទាន់និងស្តារឡើងវិញ ។
- ផ្តល់យោបល់ ជូនរាជរដ្ឋាភិបាល ដាក់ចេញគោលការណ៍គោលនយោបាយសំខាន់ៗ សេចក្តីប្រកាសដើម្បីត្រៀមបង្ការ និងគ្រប់គ្រងគ្រោះមហន្តរាយ ព្រមទាំងវិធានការណ៍ ឆ្លើយតបសង្គ្រោះ បន្ទាន់ ការធ្វើអន្តរាគមន៍ប្រជាជនទៅរកទីទួលសុវត្ថិភាព ។
- ផ្សព្វផ្សាយការងារគ្រប់គ្រងគ្រោះមហន្តរាយ ដល់សហគមន៍ និងពង្រឹងខ្សែបណ្តោយ ពីថ្នាក់ជាតិ ក្រសួងស្ថាប័នពាក់ព័ន្ធរហូតដល់ ខេត្ត-ក្រុង ស្រុក-ខ័ណ្ឌ ព្រមទាំងបណ្តុះបណ្តាលធនធានមនុស្សដើម្បីបង្កើនសមត្ថភាពការងារគ្រប់គ្រងគ្រោះមហន្តរាយ អោយកាន់តែរឹងមាំ និង មានប្រសិទ្ធភាព ។
- លើកសំណើជូនរាជរដ្ឋាភិបាល អំពីការត្រៀមបំប្លែងនូវ មូលនិធិ សំភារៈ ប្រេងឥន្ធនៈ មធ្យោបាយធនធានមនុស្ស ដើម្បីត្រៀមបង្ការ និងធ្វើអន្តរាគមន៍ឆ្លើយតប សង្គ្រោះបន្ទាន់ និងស្តារឡើងវិញ មុនពេល ក្នុងពេល និងក្រោយពេល កើតមានគ្រោះមហន្តរាយ ដើម្បីភាពម្ចាស់ការជាមុន ។

មាត្រា ៤ : គណៈកម្មាធិការជាតិគ្រប់គ្រងគ្រោះមហន្តរាយមានគណៈកម្មការប្រតិបត្តិមួយ សំរាប់ដឹកនាំ ការងារប្រចាំថ្ងៃ ដែលមានសមាសភាពដូចតទៅ :

- ១- ប្រធាន គណៈកម្មាធិការជាតិគ្រប់គ្រងគ្រោះមហន្តរាយ
- ២- អនុប្រធានទី១ គណៈកម្មាធិការជាតិគ្រប់គ្រងគ្រោះមហន្តរាយ
- ៣- អគ្គលេខាធិការ គណៈកម្មាធិការជាតិគ្រប់គ្រងគ្រោះមហន្តរាយ

មាត្រា ៥: មន្ត្រីរាជការនៃគណៈកម្មាធិការជាតិគ្រប់គ្រងគ្រោះមហន្តរាយជាមន្ត្រីរាជការដែលមានក្របខ័ណ្ឌស្រាប់ និងស្ថិតនៅក្រោមច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា ។

ថវិកានៃគណៈកម្មាធិការជាតិគ្រប់គ្រងគ្រោះមហន្តរាយ ជាផ្នែកមួយនៃថវិការបស់ទីស្តីការ
គណៈរដ្ឋមន្ត្រីដែលមានកញ្ចប់ថវិកាដោយឡែករបស់ខ្លួននិងស្ថិតក្រោមច្បាប់ស្តីពីហិរញ្ញវត្ថុ ។
គណៈកម្មាធិការជាតិគ្រប់គ្រងគ្រោះមហន្តរាយមានសិទ្ធិប្រើប្រាស់ត្រូវដោយលែករបស់ខ្លួន ។

មាត្រា ៦: គណៈកម្មាធិការជាតិគ្រប់គ្រងគ្រោះមហន្តរាយត្រូវកោះប្រជុំសាមញ្ញ យ៉ាងតិច ៦ខែម្តង ។

មាត្រា ៧: គណៈកម្មការប្រតិបត្តិនៃ (គ.ជ.គ.ម) ត្រូវធ្វើការប្រជុំមួយខែម្តង ។

មាត្រា ៨: ក្នុងករណីចាំបាច់ គណៈកម្មាធិការជាតិគ្រប់គ្រងគ្រោះមហន្តរាយអាចនិងកោះប្រជុំសាមញ្ញ
របស់ខ្លួន និងរបស់គណៈកម្មការប្រតិបត្តិ (គ.ជ.គ.ម) ។

មាត្រា ៩: គណៈកម្មាធិការជាតិគ្រប់គ្រងគ្រោះមហន្តរាយ មាន រចនាសម្ព័ន្ធ ដូចតទៅ :

- ខុទ្ទកាល័យ ប្រធានគណៈកម្មាធិការជាតិគ្រប់គ្រងគ្រោះមហន្តរាយ
 - អគ្គលេខាធិការដ្ឋាន រួមមាន នាយកដ្ឋាន ៥ :
 - នាយកដ្ឋាន រដ្ឋបាល និងហិរញ្ញវត្ថុ
 - នាយកដ្ឋាន ព័ត៌មាន និង ទំនាក់ទំនង
 - នាយកដ្ឋាន ឆ្លើយតបសង្គ្រោះបន្ទាន់ និងស្តារឡើងវិញ
 - នាយកដ្ឋាន គ្រៀមរៀបចំ និងបណ្តុះបណ្តាល
 - នាយកដ្ឋានសំរាប់សំរួល ការងាររុករក ឧបទ្វីបហេតុ យន្តហោះ និងនាវា
 - ក្រុមការងារគ្រប់គ្រងគ្រោះមហន្តរាយក្រសួងស្ថាប័ន
 - គណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង
មានលេខាធិការដ្ឋានមួយ ជាជំនួយការ
 - គណៈកម្មាធិការគ្រប់គ្រងគ្រោះមហន្តរាយ ស្រុក-ខ័ណ្ឌ
មានលេខាធិការដ្ឋានមួយ ជាជំនួយការ
- អង្គការលេខរបស់គណៈកម្មាធិការជាតិគ្រប់គ្រងគ្រោះមហន្តរាយជាឧបសម្ព័ន្ធនៃអនុក្រឹត្យនេះ ។

ជំពូកទី៣

ខុទ្ទកាល័យប្រធានគណៈកម្មាធិការជាតិគ្រប់គ្រងគ្រោះមហន្តរាយ

មាត្រា១០ : ខុទ្ទកាល័យ ប្រធានគណៈកម្មាធិការជាតិគ្រប់គ្រងគ្រោះមហន្តរាយ ទទួលបន្ទុកសំរួលរាល់
កិច្ចការប្រធាន ជាក់ស្តែង អនុប្រធានទី១ ជំនួសមុខឱ្យប្រធាន ដោះស្រាយគ្រប់កិច្ចការ និង
ប្រតិបត្តិការផ្ទាល់ ដោយសរុបរបាយការណ៍ជូន ប្រធានគណៈកម្មាធិការជាតិគ្រប់គ្រងគ្រោះ
មហន្តរាយ រីឯអ្នកជំនួយការក៏ត្រូវបំរើអោយការងារអនុប្រធានទី១ ។

ភារកិច្ចរបស់ខុទ្ទកាល័យមានជាអាទិ៍ :

- រ៉ាប់រង ទំនាក់ទំនងការងារ
- ផ្តល់យោបល់ជូនប្រធាន ឬអនុប្រធានទី១ គ.ជ.គ.ម ចំពោះកិច្ចការទូទៅ និងចំពោះសំណុំរឿងទាំងឡាយដែលប្រធាន ឬអនុប្រធានទី១ បានប្រគល់អោយពិនិត្យ ។
- ចែកផ្សាយអំពីគោលការណ៍ណែនាំ របស់ប្រធាន ឬ អនុប្រធានទី១ គ.ជ.គ.ម ។
- រៀបចំ កាលវិភាគរបស់ប្រធាន ឬ អនុប្រធានទី១ គ.ជ.គ.ម ។
- រៀបចំសម័យប្រជុំការងារ គ.ជ.គ.ម ។
- បញ្ជូនបញ្ជាប្រធាន ឬ អនុប្រធានទី១ គ.ជ.គ.ម ។
- តាមដានការអនុវត្តន៍បទបញ្ជារបស់ប្រធាន ឬ អនុប្រធានទី១ គ.ជ.គ.ម ។

ជំពូកទី៤

អគ្គលេខាធិការដ្ឋាន

មាត្រា ១១ : អគ្គលេខាធិការដ្ឋានមានភារកិច្ចជាសេនាធិការ ឱ្យគណៈកម្មាធិការជាតិគ្រប់គ្រងគ្រោះមហន្តរាយលើការងារ :

- ធានានិរន្តរភាពនៃដំណើរការរដ្ឋបាលរបស់គណៈកម្មាធិការជាតិគ្រប់គ្រងគ្រោះមហន្តរាយ ។
- សិក្សាស្រាវជ្រាវតំបន់ងាយរងគ្រោះដោយទឹកជំនន់ រាំងស្ងួត ខ្យល់ព្យុះ ភ្លើងអេះព្រៃ ជំងឺរាតត្បាត និងមុខសញ្ញាគ្រោះថ្នាក់ដទៃទៀត ដោយរៀបចំផែនការ ត្រៀមបង្ការឆ្លើយតបសង្គ្រោះបន្ទាន់ ។
- ណែនាំការងារ ជំនាញបច្ចេកទេសដល់លេខាធិការដ្ឋាន គណៈកម្មាធិការគ្រប់គ្រងគ្រោះមហន្តរាយខេត្ត-ក្រុង ស្រុក-ខ័ណ្ឌ សហគមន៍ជួយសង្គ្រោះ ដើម្បីជាមូលដ្ឋានក្នុងការប្រមូលទិន្នន័យគ្រោះមហន្តរាយ សំរាប់ធ្វើការវាយតម្លៃហានិភ័យ អំពីការខូចខាត និងតម្រូវការ និងរៀបចំកម្មវិធីស្តារ និងកសាងឡើងវិញនូវហេដ្ឋារចនាសម្ព័ន្ធ ដែលខូចខាតដោយសំរេងសំរួលការងារជាមួយស្ថាប័ននានា ភ្នាក់ងារអង្គការសហប្រជាជាតិ អង្គការអន្តរជាតិ អង្គការក្រៅរដ្ឋាភិបាល ដែលពាក់ព័ន្ធ ។
- លើកផែនការ បណ្តុះបណ្តាលជំនាញបច្ចេកទេស ដល់បុគ្គលិកគ្រប់គ្រងគ្រោះមហន្តរាយ ថ្នាក់កណ្តាល ខេត្ត-ក្រុង. ស្រុក-ខ័ណ្ឌ និងសហគមន៍ជួយសង្គ្រោះ ក្នុងក្របខ័ណ្ឌបណ្តុះបណ្តាលក្នុងប្រទេស និងក្រៅប្រទេស ។
- សំរេងសំរួលការងារជាមួយក្រសួង ស្ថាប័នពាក់ព័ន្ធ សមាគមជាតិ អាជ្ញាធរដែនដី ភ្នាក់ងារអង្គការសហប្រជាជាតិ អង្គការអន្តរជាតិ អង្គការក្រៅរដ្ឋាភិបាល ដើម្បីជំរុញសប្បុរសធម៌ជាជន

ងាយរងគ្រោះ ទៅទីសុវត្ថិភាព ការពារសន្តិសុខ អប់រំសាធារណៈ ឆ្លើយតបសង្គ្រោះបន្ទាន់ និងរៀបចំកម្មវិធីផ្សេងៗ ។

លើកយោបល់រាល់លិខិតស្នាមពាក់ព័ន្ធ ការងារគ្រប់គ្រងគ្រោះមហន្តរាយ និងលិខិតព្រមព្រៀង ឬកសរុបរបាយការណ៍ជូនគណៈកម្មាធិការជាតិគ្រប់គ្រងគ្រោះមហន្តរាយ ។ អគ្គលេខាធិការដ្ឋាន នៃគណៈកម្មាធិការគ្រប់គ្រងគ្រោះមហន្តរាយ មាននាយកដ្ឋានចំនួន ៥ ដូចមានក្នុងមាត្រាខាងក្រោម ៖

មាត្រា ១២ ៖ នាយកដ្ឋានរដ្ឋបាល និងហិរញ្ញវត្ថុ មានភារកិច្ច ៖

- គ្រប់គ្រង និងចរាចរណ៍សាររដ្ឋបាល របស់គណៈកម្មាធិការជាតិគ្រប់គ្រងគ្រោះមហន្តរាយ ។
- សរុបរបាយការណ៍ការងារ និងសកម្មភាពផ្សេងៗ របស់គណៈកម្មាធិការជាតិគ្រប់គ្រងគ្រោះមហន្តរាយ ។
- គ្រប់គ្រងរដ្ឋបាល ផ្នែកមន្ត្រីរាជការ របស់គណៈកម្មាធិការគ្រប់គ្រងគ្រោះមហន្តរាយ ។
- ប្រមូលផ្តុំតម្រូវការ លើកគំរោងថវិកា ធ្វើកម្មវិធីចំណាយ និងតាមដានរំលឹកពីការប្រតិបត្តិ ។
- សំរបស់រូលជំពូក ថវិកា និងរាល់ចំណាយ របស់គណៈកម្មាធិការជាតិគ្រប់គ្រងគ្រោះមហន្តរាយ ។
- គ្រប់គ្រងអចលនទ្រព្យ ចលនទ្រព្យ សន្និធិសំភារៈ និង បញ្ជីសារពើភ័ណ្ណ ។

មាត្រា ១៣៖ នាយកដ្ឋាន ពតិមាន និងទំនាក់ទំនង មានភារកិច្ច ៖

- ធ្វើការតាមដាន ពតិមានអាកាសធាតុ ស្ថានភាពឧតុនិយម ជលសាស្ត្រ ។
- និពន្ធ និងចងក្រងដំណឹងអត្ថបទ ស្តីពីគ្រោះមហន្តរាយ ។
- ចេញផ្សាយនូវពតិមាន ស្តីពីគ្រោះមហន្តរាយផ្សេងៗក្នុង និងក្រៅប្រទេស តាមរយៈព្រឹត្តិប័ត្រ និងប្រព័ន្ធផ្សាយពតិមាន ។
- ផលិតផ្ទាំងរូបភាព សៀវភៅរូបថត ពីគ្រោះមហន្តរាយ ។
- រៀបចំរបាយការណ៍ ស្តីពីស្ថានភាពជលសាស្ត្រ ឧតុនិយម ដោយសហការជាមួយក្រសួងស្ថាប័នជំនាញ និងប្រកាសជូនដំណឹងជាមុននូវគ្រោះអាសន្ន កង្វះខាត និងវិធានការណ៍ ។
- ទំនាក់ទំនងការងារគ្រោះមហន្តរាយ ជាមួយបរទេស និងអង្គការអន្តរជាតិ ។

មាត្រា ១៤ ៖ នាយកដ្ឋាន ឆ្លើយតបសង្គ្រោះបន្ទាន់ និងស្តារឡើងវិញ មានភារកិច្ច ៖

- រៀបចំ បង្កើតឡើងនូវវេទនាសម្ព័ន្ធបញ្ជាការ ក្នុងសកម្មភាពសង្គ្រោះបន្ទាន់ ស្របតាមគោលនយោបាយជាតិគ្រប់គ្រងគ្រោះមហន្តរាយ នៅពេលទទួលបានពតិមាន ព្យាករណ៍ស្តីពីគ្រោះមហន្តរាយ ។

- រៀបចំផែនការត្រៀមបង្ការ កាត់បន្ថយ សង្គ្រោះបន្ទាន់ កម្មវិធីស្តារលទ្ធភាពពលកម្ម និង ការស្តារឡើងវិញ ។
- សំរបសំរួលជាមួយក្រសួងពាក់ព័ន្ធ ភ្នាក់ងារអង្គការសហប្រជាជាតិ អង្គការអន្តរជាតិ អង្គការក្រៅរដ្ឋាភិបាល ស្រាវជ្រាវមុខសញ្ញាគ្រោះថ្នាក់ សេវាកម្ម សង្គ្រោះបន្ទាន់ ការពារសុវត្ថិភាព សន្តិសុខ ជំលៀស ទីជំរក ។
- ចុះស្រង់ស្ថិតិការខូចខាត និងសេចក្តីត្រូវការ និងដឹកនាំប្រតិបត្តិការពេលមានគ្រោះអាសន្ន ។

មាត្រា ១៥ :

នាយកដ្ឋាន ត្រៀមរៀបចំ និងបណ្តុះបណ្តាលមានភារកិច្ច :

- ត្រៀមរៀបចំមូលដ្ឋានសំភារៈ ត្រៀមផ្គត់ផ្គង់ផ្សេងៗ សំរាប់ឆ្លើយតបសង្គ្រោះបន្ទាន់ ពេលមានគ្រោះអាសន្ន ។
- កសាងផែនការ កម្មវិធីបណ្តុះបណ្តាលធនធានមនុស្ស ដែលបំរើឱ្យការងារគ្រប់គ្រង គ្រោះមហន្តរាយថ្នាក់ជាតិ មូលដ្ឋាន ។
- ជ្រើសរើសបេក្ខជន ដើម្បីចូលរួមវគ្គបណ្តុះបណ្តាលក្នុង និងក្រៅប្រទេស ។
- អប់រំ ផ្សព្វផ្សាយ អំពីការងារត្រៀមរៀបចំបង្ការគ្រោះមហន្តរាយ ដល់សហគមន៍ មូលដ្ឋាន និងប្រជាជនរងគ្រោះ ។
- ចែកផ្សាយឯកសាររូបភាពដែលពាក់ព័ន្ធដល់ការងារបង្ការ និងកាត់បន្ថយគ្រោះមហន្តរាយ ។

មាត្រា ១៦:

នាយកដ្ឋាន សំរបសំរួលការងារ ឧបទ្វីបហេតុ យន្តហោះ នាវា មានភារកិច្ច :

- សំរបសំរួលការងារជាមួយ រដ្ឋលេខាធិការដ្ឋានអាកាសចរស៊ីវិល និងក្រសួងស្ថាប័នពាក់ព័ន្ធ ដើម្បីធ្វើសកម្មភាពស្របទៅតាមនីតិវិធីដែលបានរៀបចំឡើង ។
- រៀបចំគំរោងផែនការជូន អគ្គបញ្ជាការដ្ឋាន នៃកងយោធពលខេមរភូមិន្ទ ក្នុងការ ប្រើប្រាស់មធ្យោបាយ និងកំលាំងអន្តរាគមន៍រុករក និងសង្គ្រោះ ។
- ទទួល និងបញ្ជូនព័ត៌មាន ស្តីពីឧបទ្វីបហេតុយន្តហោះ នាវា និងស្នើសុំគោលការណ៍ អនុវត្តបទបញ្ជា និងការណែនាំពីគណៈកម្មាធិការជាតិគ្រប់គ្រងគ្រោះមហន្តរាយ ទាក់ទង នឹងការសំរបសំរួល រុករក និងសង្គ្រោះ ។
- ធ្វើសេចក្តីប្រកាសជាផ្លូវការ ពីទីកន្លែងកើតឧបទ្វីបហេតុយន្តហោះ នាវា នៅពេល ព័ត៌មាន ជាក់លាក់ត្រូវបានផ្សព្វផ្សាយ ។
- រៀបចំបែបបទ សំរបសំរួលជាមួយប្រទេសជិតខាង ដើម្បីរួមសហការដោះស្រាយការងារ រុករក និងសង្គ្រោះ ស្របទៅតាមកិច្ចព្រមព្រៀងស្តីពីការសំរបសំរួលរុករក និងសង្គ្រោះ ។

សហការជាមួយមជ្ឈមណ្ឌល សំរាប់សំរួល សង្គ្រោះ នៃរដ្ឋលេខាធិការដ្ឋានអាកាសចរស៊ីវិល
កំណត់បេសកកម្ម រុករក និងសង្គ្រោះ ។

ជំពូកទី ៥

ក្រុមការងារគ្រប់គ្រងគ្រោះមហន្តរាយ ក្រសួង ស្ថាប័ន

មាត្រា ១៧ : ក្រុមការងារគ្រប់គ្រងគ្រោះមហន្តរាយ ក្រសួងស្ថាប័ន ត្រូវបានបង្កើតឡើងដោយ ក្រសួង
ស្ថាប័ននីមួយៗផ្ទាល់ ដើម្បីបង្កើនការលើកតម្កល់ស្មារតី ភាពម្ចាស់ការចូលរួមដោះស្រាយ
គ្រោះមហន្តរាយ និងមានភារកិច្ចទទួលខុសត្រូវ ដើម្បីធ្វើការសំរាប់សំរួល រាល់សកម្មភាព
ក្នុងការត្រៀមរៀបចំ ឆ្លើយតបគ្រោះមហន្តរាយ និងស្តារឡើងវិញ ។

ជំពូកទី ៦

គណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង

មាត្រា ១៨: នៅតាមខេត្ត-ក្រុងនីមួយៗមាន គណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង
ដែលមានសមាសភាព :

- អភិបាល ខេត្ត-ក្រុង ជាប្រធាន
- អភិបាលរង ខេត្ត-ក្រុង ជាអនុប្រធាន
- ប្រធាន មន្ទីរជុំវិញ ខេត្ត-ក្រុង
- និង នាយកសាខាកាកបាទក្រហម ខេត្ត-ក្រុង ជាសមាជិក

មាត្រា ១៩: គណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង មានភារកិច្ច :

- អនុវត្តគោលនយោបាយជាតិ ស្តីពីការគ្រប់គ្រងគ្រោះមហន្តរាយ ។
- រៀបចំធ្វើការណែនាំ និងគាំទ្រដល់សកម្មភាពគណៈកម្មាធិការគ្រប់គ្រងគ្រោះមហន្តរាយ
ស្រុក-ខ័ណ្ឌ ។
- ផ្តល់យោបល់ជូនគណៈកម្មាធិការជាតិគ្រប់គ្រងគ្រោះមហន្តរាយ ចំពោះសកម្មភាពរបស់
ស្ថាប័នពាក់ព័ន្ធភាគប្រាមកម្មជា ការឧបត្ថម្ភរបស់អង្គការជាតិ និងអន្តរជាតិ ដែល
ចូលរួមទប់ស្កាត់ ត្រៀមរៀបចំសង្គ្រោះបន្ទាន់ និងស្តារឡើងវិញ ។
- ធ្វើរបាយការណ៍ជូនគណៈកម្មាធិការជាតិគ្រប់គ្រងគ្រោះមហន្តរាយ ស្តីពីការខូចខាត និង
ធ្វើសំណើសុំឧបត្ថម្ភថវិកា សំភារៈបរិក្ខារមធ្យោបាយ និងកំលាំងអន្តរាគមន៍ សំរាប់
ដោះស្រាយក្នុងពេលមានគ្រោះមហន្តរាយ ។

- អនុវត្តកម្មវិធីបណ្តុះបណ្តាល ដើម្បីពង្រឹងជំនាញបច្ចេកទេស ដល់មន្ត្រីរាជការ ក្នុងការគ្រប់គ្រងគ្រោះមហន្តរាយ និងអនុវត្តកម្មវិធីអប់រំ ជាសាធារណៈនៅក្នុងសហគមន៍ ។

មាត្រា ២០ : គណៈកម្មាធិការគ្រប់គ្រងគ្រោះមហន្តរាយខេត្ត-ក្រុង មានលេខាធិការដ្ឋាន ជាសេនាធិការសំរាប់ធានានិរន្តរភាពការងារ ដែលដឹកនាំដោយនាយខុទ្ទកាល័យសាលាខេត្ត-ក្រុង ធ្វើជាលេខាធិការនៃនាយកដ្ឋាន និងជំនួយការ មួយចំនួន ជួយការងារ តាមការចាំបាច់ ។

ជំពូកទី ៧

គណៈកម្មាធិការគ្រប់គ្រងគ្រោះមហន្តរាយស្រុក-ខ័ណ្ឌ

មាត្រា ២១ : នៅតាមស្រុក-ខ័ណ្ឌ នីមួយៗមានគណៈកម្មាធិការគ្រប់គ្រងគ្រោះមហន្តរាយ ដែលមានសមាសភាព :

- អភិបាល ស្រុក-ខ័ណ្ឌ ជាប្រធាន
- អភិបាលរង ស្រុក-ខ័ណ្ឌ ជាអនុប្រធាន
- ប្រធានការិយាល័យជុំវិញស្រុក-ខ័ណ្ឌ
- ប្រធានអនុសាខាកាកបាទក្រហម ស្រុក-ខ័ណ្ឌ ជាសមាជិក

មាត្រា ២២ : គណៈកម្មាធិការគ្រប់គ្រងគ្រោះមហន្តរាយ ស្រុក-ខ័ណ្ឌ មានភារកិច្ច :

- អនុវត្តគោលនយោបាយជាតិ ដែលពាក់ព័ន្ធក្នុងការងារគ្រប់គ្រងគ្រោះ មហន្តរាយ
- ផ្តល់យោបល់ជូនគណៈកម្មាធិការគ្រប់គ្រងគ្រោះមហន្តរាយខេត្ត-ក្រុង អំពីស្ថានភាពថ្មីៗ ។
- ជ្រើសរើសមន្ត្រីដើម្បីចូលរួម ក្នុងវគ្គបណ្តុះបណ្តាលថ្នាក់ជាតិ រឺខេត្ត-ក្រុង ស្តីពីការគ្រប់គ្រងគ្រោះមហន្តរាយ ។
- រៀបចំ និងផ្សព្វផ្សាយព័ត៌មាន ដល់សាធារណជន អំពីគ្រោះមហន្តរាយ ។
- បញ្ជូនរបាយការណ៍ ស្តីពីសេចក្តីត្រូវការទៅគណៈកម្មាធិការគ្រប់គ្រងគ្រោះមហន្តរាយខេត្ត-ក្រុង ស្តីពីការខូចខាត និងតម្រូវការផ្សេងៗ ។
- ដឹកនាំប្រតិបត្តិការ ក្នុងពេលមានគ្រោះមហន្តរាយ រួមមានជំនួយសង្គ្រោះ ការជំរុញសកម្មភាពការងារ និងការផ្តល់ជំនួយសុខាភិបាល ។
- បញ្ជូនរបាយការណ៍សរុប ស្តីពីប្រតិបត្តិការ ជំនួយសង្គ្រោះទៅគណៈកម្មាធិការគ្រប់គ្រងគ្រោះមហន្តរាយ ខេត្ត-ក្រុង ។

មាត្រា ២៣: គណៈកម្មាធិការគ្រប់គ្រងគ្រោះមហន្តរាយស្រុក-ខ័ណ្ឌ មានលេខាធិការដ្ឋាន ជាសេនាធិការសំរាប់ធានានិរន្តរភាពការងារ ដែលដឹកនាំដោយប្រធានមន្ទីរ សាលាស្រុក-ខ័ណ្ឌ ធ្វើជាលេខាធិការនៃនាយកដ្ឋាន និងជំនួយការមួយចំនួន ជួយការងារតាមការចាំបាច់ ។

ជំពូកទី ៨

អង្គភាព ត្រួតពិនិត្យ ហិរញ្ញវត្ថុ


មាត្រា ២៤ : អង្គភាព ត្រួតពិនិត្យហិរញ្ញវត្ថុ ត្រូវបានបង្កើតឡើងដោយ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ តាមលក្ខខណ្ឌនៃបទបញ្ជា កំណត់ក្នុងអនុក្រឹត្យលេខ ៨១ ចុះថ្ងៃទី ១៦ ខែ វិច្ឆិកា ឆ្នាំ ១៩៩៥ ស្តីពីការបង្កើតស្ថាប័ន ត្រួតពិនិត្យហិរញ្ញវត្ថុ លើការចំណាយ ថវិកា តាមបណ្តាក្រសួង ។

ជំពូកទី ៩

អវសានប្បញ្ញត្តិ

- មាត្រា ២៥ :** ការរៀបចំ និងការប្រព្រឹត្តិទៅរបស់ការិយាល័យចំណុះបណ្តានាយកដ្ឋាន ត្រូវកំណត់ដោយ ប្រកាសរបស់គណៈកម្មាធិការជាតិគ្រប់គ្រងគ្រោះមហន្តរាយ ។
- មាត្រា ២៦ :** បទប្បញ្ញត្តិទាំងឡាយណាដែលផ្ទុយ នឹងអនុក្រឹត្យនេះ ត្រូវចាត់ទុកជានិរាករណ៍ ។
- មាត្រា ២៧ :** រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី គណៈកម្មាធិការជាតិគ្រប់គ្រងគ្រោះមហន្តរាយ រដ្ឋមន្ត្រី និង រដ្ឋលេខាធិការទាំងអស់ដែលមានការពាក់ព័ន្ធ ត្រូវទទួលបន្ទុកអនុវត្ត អនុក្រឹត្យនេះ តាមភារកិច្ចរៀងៗខ្លួន ។
- មាត្រា ២៨ :** អនុក្រឹត្យនេះ ចូលជាធរមានចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ, ថ្ងៃទី ០៩ ខែ មេសា ឆ្នាំ ២០០២



បានជម្រាបជូន
សម្តេច នាយករដ្ឋមន្ត្រី
អនុប្រធានទី១ គណៈកម្មាធិការជាតិគ្រប់គ្រងគ្រោះមហន្តរាយ


(Signature)
ហ៊ឹម ធួនណា

- កន្លែងទទួល:**
- ក្រសួង ព្រះបរមរាជវាំង
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋាន រដ្ឋសភា
 - ខុទ្ទកាល័យ សម្តេច នាយករដ្ឋមន្ត្រី
 - ដុចក្នុងមាត្រា ២៧
 - រាជកិច្ច
 - កាលប្បវត្តិ-ឯកសារ ✓

ឧបសម្ព័ន្ធអនុក្រឹត្យលេខ ៣០ អនក្រ.បក
ចុះថ្ងៃទី ០៥ ខែ មេសា ឆ្នាំ ២០០២

អង្គការលេខ

របស់អគ្គលេខាធិការដ្ឋាន គណៈកម្មាធិការជាតិគ្រប់គ្រងគ្រោះមហន្តរាយ



ឧបសម្ព័ន្ធអនុក្រឹត្យលេខ ៣០ អនក្រ.បក

ចុះថ្ងៃទី ០៩ ខែ មេសា ឆ្នាំ ២០០១

អង្គការលេខ គណៈកម្មាធិការជាតិគ្រប់គ្រងគ្រោះមហន្តរាយ (គ.ជ.គ.ម NCDM)

